

# L-Istampa f'Malta

Ta' GUZE' GATT

(Is-Sitt Taqsima; Iissokta man-Nru. ta' Marzu fa'cc. 24)

**B**LEX nistqarru s-sewwa, u xejn anqas mis-sewwa, l-aktar li sibna ruhna mhabblin u mxekkla, f'dil-kitba taghna, dwar il-Grappa ta' l-Istampa f'Malta, kien meta gejna biex insejsu, nibnu u nsawru din it-taqsima li trid twiegeb ghall-isem u r-ras li hawn fuq tajnieha.

Tabilhaqq, gatt ma konna nobsu u nistennew li aktar ma z-zmien ta' din il-grappa qorob lejna, kellna nsibu ruhna mhawdin izjed mid-drabijiet l-ohra li huma mbeghdin minna qatgħ.

Hu' minnu li, fl-Arkivju ta' l-Ordni, fil-vol. 271, pag. 71-78, hemm xi dokumenti dwar id-dhul ta' l-Istampa f'Malta. Izda, minn dawn, ftit, wisq ftit, wiehed jista' jaqbad u jiehu dawl, ta' kif saret sewwa din il-hidma mill-Gran Mastru Pintu. Mhux biss. Imma billi huma mqeghdin u mitfughin ghala rihhom, bla ebda tifsir sewwa dwarhom, aktar ifixklu, milli jghinu, lil dak li jkun irid jinqeda bihom. Mill-bqija, barra minn dawn id-dokumenti li semmejna, tista' tgħid, ma rnexxielna niltaqghu ma' xejn izjed, fl-Arkivju ta' l-Ordni, fuq din il-haga. Dan igegħilna nahsbu li, dik il-kitba li ghaddiet bejn il-Gran Mastru Pintu u l-Ambaxxatur tieghu f'Ruma, intilfet, għosfrot u taret mar-rih.

Minhabba n-nuqqas ta' tagħrif li ghedna, ikollna nibqghu biex nitqanneu u ninqdew b'dak biss li nsibu li hemm fil-vol. 271 li semmejna.

Xi whud minn dawn id-dokumenti huma ta' l-Ordni, waqt li oħrajn intrefghu mill-Arkivju ta' l-Inkwizitur. U dan aktarx li sar wara xi talba magħmula mill-Gran Mastru Pintu, bil-ħsieb li l-Ordni jkollu f'idejħ xhieda ta' siwi, min-naha ta' l-Inkwizitur, fejn turi li dan ukoll jaf b'liema għamla Ruma qatgħet, kif kellha tithaddem l-Istampa f'Malta. Ara kemm hu hekk. Taħt xi whud minnhom, insibu li huma meħudin mir-Registru ta' l-Ittri ta' l-Imqaddsa Inkwizizzjoni ta' Malta, minn Gakki Grixti, Kanċellier tagħha.

Milli jidher, il-hidma ta' Pintu, biex iddaħħal l-Istampa f'Malta, bdiet fis-sena tal-1746.

Fożi l-imsemmija dokumenti, hekkom tnejn jixxiebhu hafna. Wiehed hu tal-Gran Mastru, mibghut lill-Papa, fejn, wara li jfissirlu l-graġja ta' l-Istampa f' Malta, u l-ghala din ma ghad-dietx 'il quddiem, jitolbu biex ibiddel l-ghamla tad-digriet tal-1699, billi jamar u jaghti li wara l-“Imprimatur” ta' l-Isqof u ta' l-Inkwizitur, jitnizzel ukoll l-iehor tal-Viċi Kancellier ta' l-Ordni. Inkella, wara li dawn it-tlieta jaraw il-kitba, u jghadduha bhala tajba, billi jnizzlu isimhom fiha, ma jstampaw ebda “Imprimatur”, izda biss is-“Superiorum permissu”, jew “Con licenzia de' Superiori” — kliem li jfisser xorta wahda li l-kitba ghaddiet minn taht it-tliet censuri.

Id-dokument l-iehor naħsbu li hu ta' l-Inkwizitur ta' Malta, fejn ukoll jaghti tagħrif lill-Papa, dwar l-Istampa f' Malta, u jaqbel hafna mat-talba li għamel Pintu biex jaqla' s-setgħa minn Ruma halli jdahhalha fi Gżiżirna mill-ġdid.

L-Ambaxxatur ta' l-Ordni, li, f'dik il-habta, kien il-Balliju de Tencin, ressaq it-talba ta' Pintu quddiem il-Papa, fejn issokta jfissirlu l-bieċa sewwa. B'danakollu, bit-talb u t-taħbit li tħabat de Tencin, il-Papa għoġbu jaqta', fit-3 ta' Awissu, 1746, li, fil-bieċa ta' l-Istampa, kellu jibqa' jseħħ u jitwettaq id-degriet ta' l-1699.

Izda, ftit tal-jiem wara, fit-12 ta' Awissu, il-Papa reġa' qies mill-ġdid il-fehma tiegħu, u hareġ degriet iehor. Fih qal li, l-Istampa f' Malta, kellha tithaddem li tkun taqbel ma' dak li jghidu l-Bolla ta' Piju IV u d-degrieti tal-Konċilju ta' Trentu, u li fil-kotba li jiġu stampati, jitnizzlu l-ismijiet ta' l-Isqof, ta' l-Inkwizitur, u, wara dawn, tal-Viċi Kancellier. Jew ta' dak li jkun maħtur mill-Gran Mastru.

L-ghamla ta' dan id-degriet ma għoġbitu xejn lil Pintu. Dak li kellhom jitharsu l-Bolla ta' Piju IV u d-degrieti tal-Konċilju ta' Trentu, ma jaqbel xejn li xejn ma' dak li qata' l-Papa, meta dan amar ukoll biex il-Viċi Kancellier inizzel l-“Imprimatur” tiegħu flimkien ma' tat-tnejn l-oħra. Għaliex, jekk jithaddmu huma, taqa' malajr is-setgħa ġdida li l-Papa ta lill-Ordni, billi dawk iġhidu li, l-“Imprimatur” fil-kotba stampati, irid isir mill-Isqof u mill-Inkwizitur biss, u b'hekk il-Muhtar tal-Gran Mastru kien jibqa' minn barra.

Bħalma rajna, billi d-degriet tat-12 ta' Awissu, 1746, aktarx ifixkel lilu nnifsu fit-tħaddim tiegħu, għax, waqt li minn banda

jsemmi haġa li għandha 'ssir, min-naħa l-oħra ma tistax titwet-taq u sseħħ, safa' hafna ta' taħwid u taħbil il-moħħ. Fuq hekk, l-Ambaxxatur ta' l-Ordni, reġa' beda l-hidma tiegħu f'Ruma, biex jaqla' degriet iehor li, għallanqas, ifisser aktar sewwa, u bla tlaqliq xejn, dik is-setgħa li l-Papa ta.

Fl-aħħar, wara hafna taħbit u tiġbid iehor, is-Sagra Kongregazzjoni tas-Santu Uffizzju harġet, fl-24 ta' Novembru, 1746, il-wisq mistenni u mixtieq degriet li bih il-Gran Mastru seta' jwaqqaf l-Istampa f'Malta, bla ebda nuqqas ta' ġieħ lill-Ordni, iżda f'dik il-għamla biss ta' kif kien talab u xtaq hu.

Fit-22 ta' Frar, 1747, l-Assessor tas-Santu Uffizzju, bi ftehim mal-Papa, baġhat kopja tiegħu lill-Balliju de Tencin, fil-waqt ukoll li għarrfu, li, l-għada (23 ta' Frar), kellu jressqu quddiem il-Papa, biex dan iġhaddih, kif hekk sar.

Wara li l-imsemmi degriet twettaq mill-Papa, l-Ambaxxatur de Tencin, fit-28 ta' Frar, 1747, kiteb lill-Gran Mastru Pintu, fejn għarrfu, li jinsab hieni u ferħan li jibagħtlu l-mixtieq degriet dwar l-Istampa f'Malta. Dan juri sewwa, bi kliem li jiftiehem tajjeb u meqjus, kif għandu jsir u jithaddem l-'Imprimatur', billi jnehhi kull tħassib li jista' jiġi mfisser xort'oħra, kemm-il darba, maż-żmien, jinqalghu xi rjus iebsa li jfittxu biex iqanqlu mill-ġdid xi tilwim dwaru. Terġa', il-hruġ tad-degriet tat-12 ta' Awissu, 1746, sewa ta' ġid, billi għen hafna biex il-bieċa rnexxiet ward u żahar. Tassew li dan hu mfixkel hafna fit-tiswir tiegħu; iżda, l-fehma tal-Papa minn dejjem kienet li jqim u jqiegħed li kulhadd f'keffa waħda, f'dak li huwa mkien u għamla dwar l-'Imprimatur'. Għalhekk, issa, mhux ta' min iħabbel rasu aktar fuqu, billi d-degriet il-ġdid li hareġ l-aħħar jikkellem sewwa u bid-dieher, li, taħt l-'Imprimatur', kellhom jagħmlu isimhom l-Isqof, l-Inkwizitur u l-Muħtar tal-Gran Mastru, wieħed ma' ġenb l-iehor, kemm-il darba l-folja tal-ktieb tkun tesagħhom hekk it-tlieta flimkien. Inkella, meta din tkun dejqa, li ma jistgħux joqogħdu kif semmejna, jitnizzlu wieħed taħt l-iehor.

De Tencin jissokta jgħid li ma kitebx lill-Gran Mastru Pintu, qabel ma spiċċa kollox, biex jehilsu minn hafna tħassib, dwejjaq u hemm, meta dan kien jagħraf bit-tmerijiet li bdew ifittxu jqanqlu sakemm waslu fi tmiem il-ftehim. Terġa', ix-xogħol li sar min-naħa ta' Ruma, barra milli dejjem ġibed fit-

tul, baqa' sejjer ukoll b'hafna taqtigh il-qalb, la 'l hemm u anqas 'l hawn, sa l-ahhar waqt u hin. U ghalkemm De Tencin kien miftiehem u kollox ma' l-Assessur tas-Santu Ufizzju, dwar din il-bieċa, hass li kien dmir tiegħu li jerga' wkoll ifakkru mill-gdid u jsus warajh f'lejlet il-jum li dan kellu jmur. bl-imsemmi degriet. għand il-Papa, biex dan jgħaddih.

Bit-tagħrif li tagħti l-ittra ta' De Tencin, wiehed jista' wkoll jikseb xaqq dawl u jiehu xi hjiel, ghalkemm mill-aktar ekejken, dwar il-hidma li saret f'Ruma minn dan l-Ambaxxatur bl-amar ta' l-Ordni.

Fit-3 ta' Gunju, 1747, il-Kardinal Ruffo, b'amar tal-Papa, baġhat kopja tad-degriet tal-24 ta' Novembru, 1746, lill-Inkwizitur ta' Malta, biex kemm hu, kemm ukoll dawk l-oħrajn li jilhqu warajh, jagħharfu jimxu, dwar kif kellu jsir l-"Imprimatur" fit-taddim ta' l-Istampa fi Gżiritna.

Ma għandniex xi nghidu, id-degriet tal-Papa għoġbu hafna lil Pintu, għax bih ra lill-Ordni tiegħu jaqta' waħda mill-akbar xewqat li fih qatt nibtu u tnisslu; iżda ma niżillux għasel għal kollox, minhabba l-għamla ta' kif ried jidher l-"Imprimatur" fil-kotba stampati. Għax dik li l-Viċi Kanċellier ta' l-Ordni kellu jniżżel ismu l-ahhar wiehed, taħt dak ta' l-Isqof u ta' l-Inkwizitur, meta l-folja tal-ktieb ma tkunx ta' wisa' biżżejjed. li jistgħu jidhlu u joqogħdu t-tlieta flimkien, ma' ġenb xulxin. Pintu hassha ffit u xejn qarsa. Fuq hekk, biex isewwi u jdewwi din il-ħaġa, il-Gran Mastru haddem deħnu hafna halli jara lill-Ordni hiereg ħieles ukoll minn dan l-ahhar twegħir li kien fadal, u b'hekk ma jidhirx b'anqas mill-oħrajn f'għajnejn in-nies.

Minn ittra li l-Gran Mastru kiteb, fi-10 ta' Gunju, 1747, lill-Balliju De Tencin, Ambaxxatur ta' l-Ordni f'Ruma, nieħdu, li Pintu tkellem ma' l-Inkwizitur, dwar l-Istampa f'Malta, waqt li wkoll urieh l-ahhar degriet li hareġ il-Papa fuq kif kellu jit-haddem l-"Imprimatur" fi Gżiritna. L-Ingizitur wiegħbu li kellu jikteb lis-Sagra Kongregazzjoni tas-Santu Ufizzju, għax, milli jidher, kien għad ma wasallu ebda tagħrif għal din il-ħaġa. B'danakollu, Pintu tkellem ma' l-Isqof u ma' l-Inkwizitur, dwar il-bieċa taċ-ċensuri, u magħhom wasal fi ftehim, billi dawn tawh il-kelma tagħhom, biex l-ismijiet ta' l-Isqof, ta' l-Inkwizitur u tal-Viċi Kanċellier jitniżżlu bi kliem imqassar, halli b'hekk ikunu

jistgħu jidhlu dejjem, f'linja waħda, it-tlieta flimkien (1). U b'dan il-ftehim, fl-aħħar feġġet dik l-qawsalla tal-paċi li temmet it-tilwima nkejjuża dwar l-“Imprimatur” — silta, li, bħalma rajna, kienet ilha sejra 'l fuq minn mitt sena bejn l-Ordni u Ruma.

---

(1) Ark. ta' l-Ordni, vol. 1505.

*(Jissokta)*